

മലബാർ കാൻസർ സെന്ററിന്റെ ഒന്നാംഘട്ട വികസനത്തിനുള്ള കിഫ്ബി പദ്ധതിക്ക് 08-8-2019-ൽ 75.184 കോടി രൂപയ്ക്ക് സാമ്പത്തിക അനുമതി നൽകിയിരുന്നു. റേഡിയോ തെറാപ്പി സ്റ്റേഷന്റെ നിർമ്മാണവും ഒ.പി. കെട്ടിടത്തിന്റെ പുതുക്കിപ്പണിയലും ഉൾപ്പെടുന്ന പ്രസ്തുത പ്രവൃത്തി നിർവഹിക്കുന്നതിന് സ്പെഷ്യൽ പർപ്പസ് വെഹിക്കിൾ ആയ ബി.എസ്. എൻ.എൽ ടെണ്ടർ ക്ഷണിച്ചു. 81.69 കോടി രൂപയ്ക്ക് ചെറിയാൻ വർക്കി കൺസ്ട്രക്ഷൻസ് എന്ന സ്ഥാപനത്തെ ചുമതലപ്പെടുത്തിയിരുന്നു. ഇതിൽ 33 ഒ.പി മുറികളുടെ പ്രവർത്തികൾ അവസാനഘട്ടത്തിലാണ്. റേഡിയോ തെറാപ്പിക്കുവേണ്ടിയുള്ള കെട്ടിടത്തിന്റെ നിർമ്മാണ പ്രവൃത്തി 15 ശതമാനം പൂർത്തീകരിച്ചു. മലബാർ കാൻസർ സെന്ററിന്റെ രണ്ടാംഘട്ട വികസനത്തിന് 562.245 കോടി രൂപയ്ക്ക് ഭരണാനുമതി 12-6-2020-ന് നൽകിയിരുന്നു. ഇതിൽ 344.81 കോടി രൂപയ്ക്കുള്ള പദ്ധതിക്ക് കിഫ്ബി തത്വത്തിൽ സാമ്പത്തികാനുമതി നൽകുകയും കിഫ്ബി ചൂണ്ടിക്കാണിച്ച ഭേദഗതികൾ ഉൾപ്പെടുത്തിയ വിശദപദ്ധതിരേഖ സമർപ്പിക്കണമെന്ന് നിർദ്ദേശിക്കുകയും ചെയ്തിരുന്നു. ഇതിന്മേലുള്ള ഭേദഗതി റിപ്പോർട്ട് എസ്.പി.വി.-ആയ വാപ്കോസ് തയ്യാറാക്കിവരികയാണ്. ഗസ്റ്റ് ഹൗസ് നിർമ്മാണത്തിനായി 23.68 കോടി രൂപയുടെ ഭരണാനുമതി 25-6-2021-ന് നൽകിയിട്ടുണ്ട്. ഇതിന്റെ വിശദപദ്ധതിരേഖ സ്പെഷ്യൽ പർപ്പസ് വെഹിക്കിളായ വാപ്കോസ് തയ്യാറാക്കി വരികയാണ്.

(ബി) കിഫ്ബി മുഖാന്തരം നടപ്പിലാക്കുന്ന മലബാർ കാൻസർ സെന്ററിന്റെ നിർമ്മാണ പ്രവൃത്തി പൂർത്തീകരിക്കുന്നതിന് ഇനി എന്തൊക്കെ നടപടികളാണുള്ളതെന്ന് വ്യക്തമാക്കാമോ; ആയത് അടിയന്തരമായി പൂർത്തീകരിക്കുന്നതിനുള്ള നടപടികൾ സ്വീകരിക്കുമോ?

രണ്ടാംഘട്ട വികസനത്തിന് കിഫ്ബിയുടെ സാമ്പത്തിക അനുമതി ലഭിക്കേണ്ടതുണ്ട്. മുനിസിപ്പൽ അനുമതി, പാരിസ്ഥിതിക അനുമതി, മലനീകരണ നിയന്ത്രണ ബോർഡിന്റെ അനുമതി, ജിയോളജി വകുപ്പിന്റെ അനുമതി, ടൗൺ പ്ലാനറുടെ അനുമതി എന്നിവയും ലഭ്യമാക്കേണ്ടതുണ്ട്.

പാലാ ജനറൽ ആശുപത്രിയിലെ സ്ഥലം കയ്യേറ്റം ഒഴിപ്പിക്കാൻ നടപടി

167 (1532) ശ്രീ. മാണി സി. കാപ്പൻ: താഴെകാണുന്ന ചോദ്യങ്ങൾക്ക് ആരോഗ്യ-വനിത-ശിശു വികസന വകുപ്പുമന്ത്രി സദയം മറുപടി നൽകുമോ:

(എ) പാലാ ജനറൽ ആശുപത്രി നിലനിൽക്കുന്ന സ്ഥലത്ത് എത്ര ഏക്കർ സ്ഥലം ആധാരത്തിൽ നിലവിലുണ്ടെന്നറിയിക്കുമോ?

പാലാ ജനറൽ ആശുപത്രിയിൽ ലഭ്യമായ രേഖകൾ പ്രകാരം സർവ്വേ നമ്പർ 682/8-3.81 ഏക്കർ, 692/14.41 ഏക്കർ, 692/15-1.14 ഏക്കർ ഉൾപ്പെടെ ആകെ 5.36 ഏക്കർ സ്ഥലം കൈവശം ഉണ്ടായിരുന്ന വസ്തുവിൽ നിലവിൽ 4.1 ഏക്കർ സ്ഥലം കൈവശം ഉണ്ട്.

(ബി) നിലവിൽ അളവിൽ എത്രയുണ്ടെന്ന് തിട്ടപ്പെടുത്തിയിട്ടുണ്ടോ എന്നറിയിക്കുമോ?

31-5-2013-ലെ കോട്ടയം ജില്ലാ ലാൻഡ് സർവ്വേ റെക്കോർഡ്സ് സൂപ്രണ്ടിന്റെ റിപ്പോർട്ട് പ്രകാരവും 13-3-2017-ലെ താലൂക്ക് സർവ്വേയുടെ റിപ്പോർട്ട് പ്രകാരവും 1.6235 ഹെക്ടർ (4 ഏക്കർ 1 സെന്റർ) സ്ഥലം ജനറൽ ആശുപത്രിയുടെ കൈവശം നിലവിലുണ്ട്.

(സി) സ്ഥലം കയ്യേറ്റക്കാർ കയ്യേറിയ വിവരം ശ്രദ്ധയിൽപ്പെട്ടിട്ടുണ്ടോ;

&

(ഡി) സ്ഥലം അളന്ന് തിട്ടപ്പെടുത്തുമ്പോൾ സ്ഥലം കുറവാണെങ്കിൽ കയ്യേറ്റക്കാരെ കണ്ടെത്തി ഒഴിപ്പിക്കുന്നതിനുള്ള നടപടി സ്വീകരിക്കുമോ?

ഇക്കാര്യത്തിൽ പാലാ ജനറൽ ആശുപത്രി സൂപ്രണ്ട് തുടർനടപടി സ്വീകരിച്ചുവരുന്നുണ്ട്.

മലയിൻകീഴ് താലൂക്കാശുപത്രി

168 (1533) ശ്രീ. ഐ. ബി. സതീഷ്. താഴെകാണുന്ന ചോദ്യങ്ങൾക്ക് ആരോഗ്യ-വനിത-ശിശു വികസന വകുപ്പുമന്ത്രി സദയം മറുപടി നൽകുമോ:

(എ) മലയിൻകീഴ് താലൂക്കാശുപത്രിയായുള്ള (കിഫ്ബി പദ്ധതി) കെട്ടിട നിർമ്മാണം സംബന്ധിച്ച നിലവിലെ സ്ഥിതി വിശദമാക്കാമോ?

മലയിൻകീഴ് താലൂക്കാശുപത്രിയുടെ വികസനത്തിനായി സർക്കാർ 23.31 കോടി രൂപയുടെ ഭരണാനുമതി നൽകിയിരുന്നു. ഇതിന്റെ അടിസ്ഥാനത്തിൽ സ്പെഷ്യൽ പർപ്പസ് വെഹിക്കിലായ കിറ്റ്കോ തയ്യാറാക്കിയ വിശദമായ പദ്ധതി രേഖയുടെ അടിസ്ഥാനത്തിൽ കിഫ്ബിയിൽനിന്നും 15.25 കോടി രൂപയ്ക്ക് സാമ്പത്തികാനുമതി ലഭിച്ചു. തുടർന്ന് പ്രവൃത്തികൾ ടെണ്ടർ ചെയ്തു. ആരോഗ്യ വകുപ്പിലെ ടെണ്ടർ സബ് കമ്മിറ്റി 07-7-2021-ന് കുറഞ്ഞ തുകയ്ക്കുള്ള ടെണ്ടർ അംഗീകരിക്കുന്നതിന് ശുപാർശ ചെയ്തിട്ടുണ്ട്. ഇതിന്റെ അടിസ്ഥാനത്തിൽ ടെണ്ടർ അക്സപ്റ്റൻസ് കമ്മിറ്റിയുടെ അംഗീകാരത്തിനുള്ള നടപടികൾ നടന്നുവരികയാണ്.